

## 38. L-Art Imbegħda

Kellhom il-fidi f'qalbhom f'art imbegħda,  
u taru 'l fuq u siefru, u fuq ġwenħajhom  
damu mat-tlitt ijiem jittajru dejjem  
bla serħ, bla hedu.

Batew ir-riħ, batew ix-xemx u x-xita,  
batew il-ġuħ u l-ġhatx, batew il-ġheja,  
batew in-nġhas, il-qtuġħ ta' qalb, id-diqa,  
iżda ittamaw.

U fl-aħħar mis-smewwiet raw art titfaċċa,  
f'nofsha għadira kbira kaħla u ħadra  
bħas-sider tal-farruġ, imdawwar siġar  
id-dawra mejt

Bil-friegħi kollha ward jitkaxkru fl-ilma,  
u blat miżġhud bil-ġilji kollhom fwieħa  
“Xi ġmiel u ferħ!”, għajtu l-borok imsaħħra  
fin-nir tas-sema.